



MARCH 08, 2026  
AKASHAVANI - DHARWAD  
PRADESH SAMACHARA (KANNADA) 07.05 A.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ

ಧಾರವಾಡ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು

<><><>

ಇಂದು ಅಂತಾರಾಷ್ಟ್ರೀಯ ಮಹಿಳಾ ದಿನ: 'ಎಲ್ಲ ಮಹಿಳೆಯರು ಹಾಗೂ ಹೆಣ್ಣುಮಕ್ಕಳಿಗಾಗಿ, ಹಕ್ಕು, ನ್ಯಾಯ ಮತ್ತು ಕ್ರಿಯಾನ್ವಯನ', ಧ್ಯೇಯ.

ಬಾಲ್ಯವಿವಾಹ, ಹೆಣ್ಣು ಮಗುವಿನ ಬಾಲ್ಯ ಕಸಿಯುತ್ತದೆ; ಮುಖ್ಯ ನ್ಯಾಯಮೂರ್ತಿ ವಿಭು ಬಖ್ಸಿ, ಕಳವಳ.

ಕಲಬುರಗಿ ಐ.ಟಿ.ಎಫ್. ಮಹಿಳಾ ಟೆನಿಸ್ ಪಂದ್ಯಾವಳಿ; ಸಿಂಗಲ್ಸ್ ಪ್ರಶಸ್ತಿಗಾಗಿ, ವೈಷ್ಣವಿ ಅಡ್ಕರ್ ಹಾಗೂ ಅಂಕಿತಾ ರೈನಾ, ಇಂದು, ಮುಖಾಮುಖಿ.

ಅಂತರ್ಜಾಲ ಕುಸಿತ; ಕಲ್ಯಾಣ ಕರ್ನಾಟಕಕ್ಕೆ, ಮಹಾರಾಷ್ಟ್ರದ 'ಶಿರ್ಪುರ ಮಾದರಿ', ಅನುಷ್ಠಾನ.

<><><>

ಈಗ ವಾರ್ತೆಗಳ ವಿವರ

<><><>

ಇಂದು ಅಂತಾರಾಷ್ಟ್ರೀಯ ಮಹಿಳಾ ದಿನ. 'ಎಲ್ಲ ಮಹಿಳೆಯರು ಹಾಗೂ ಹೆಣ್ಣು ಮಕ್ಕಳಿಗಾಗಿ, ಹಕ್ಕು, ನ್ಯಾಯ ಹಾಗೂ ಕ್ರಿಯಾನ್ವಯನ' ಎಂಬ ಧ್ಯೇಯದೊಂದಿಗೆ, ಸಾಮಾಜಿಕ ಬದುಕಿನ, ಎಲ್ಲ ಕ್ಷೇತ್ರಗಳಲ್ಲಿ, ಮಹಿಳೆಯರ ಸಾಧನೆಗಳು, ನಾಯಕತ್ವ ಮತ್ತು ಕೊಡುಗೆಗಳನ್ನು ಸಂಭ್ರಮಿಸಲಾಗುತ್ತಿದೆ. ಲಿಂಗ ಸಮಾನತೆ, ಹೆಣ್ಣುಮಕ್ಕಳ ಸುರಕ್ಷತೆ, ಘನತೆ ಮತ್ತು ಸಬಲೀಕರಣದ ಬಗ್ಗೆ, ಸಾಮೂಹಿಕ ಬದ್ಧತೆಯನ್ನು ಈ ದಿನ ಪುನರುಚ್ಚರಿಸುತ್ತದೆ. ಕಾನೂನಿನ ಕಂದರಗಳನ್ನು ಬೆಸೆದು, ಹೆಣ್ಣುಮಕ್ಕಳಿಗೆ ಸಮಾನ ಹಕ್ಕು ಹಾಗೂ ನ್ಯಾಯ ಒದಗಿಸಲು, 'ನೀಡಿ ಮತ್ತು ಪಡೆಯಿರಿ' ಎಂಬ ಸಮಾನಾಂತರ ಆಂದೋಲನಕ್ಕೂ, ಈ ದಿನ ಚಾಲನೆ ನೀಡಲಾಗುತ್ತಿದೆ.

<><><>

ಪ್ರಗತಿಪರ ಮತ್ತು ಅಂತರ್ಗತ ಭಾರತವನ್ನು ರೂಪಿಸುವಲ್ಲಿ, ಮಹಿಳೆಯರ ಪ್ರಮುಖ ಪಾತ್ರವನ್ನು ಬಿಂಬಿಸಲು, ಶಕ್ತಿ ನಡಿಗೆಯನ್ನು ಸಹ ಆಯೋಜಿಸಲಾಗುತ್ತಿದೆ.

<><><>

ಅಂತಾರಾಷ್ಟ್ರೀಯ ಮಹಿಳಾ ದಿನಾಚರಣೆ ಸಂದರ್ಭದಲ್ಲಿ, ಪ್ರದೇಶ ಸಮಾಚಾರಕ್ಕಾಗಿ, ತಮ್ಮ ಅನಿಸಿಕೆ ಹಂಚಿಕೊಂಡಿದ್ದಾರೆ, ಧಾರವಾಡ ಜಿಲ್ಲಾಧಿಕಾರಿ, ಆರ್.ಸ್ಮೇಹಲ್.

<><><>

ಜಿಲ್ಲಾಧಿಕಾರಿ ಆರ್. ಸ್ಮೇಹಲ್, ಧ್ವನಿ 43 ಸೆಕೆಂಡುಗಳು

<><><>

ಕೇಂದ್ರದ, 'ಫಿಟ್ ಇಂಡಿಯಾ; ಮಹಿಳಾ ದಿನಾಚರಣೆ -2026' ರ ಅಂಗವಾಗಿ, ಇಂದು ಬೆಳಿಗ್ಗೆ 6 ಗಂಟೆಗೆ, ಬೆಂಗಳೂರಿನ ಶ್ರೀ ಕಂಠೀರವ ಕ್ರೀಡಾಂಗಣದಲ್ಲಿ, ಮಹಿಳಾ ಸೈಕಲ್ ಜಾಥಾ ಆರಂಭವಾಗಿದೆ. ಖೇಲೋ ಇಂಡಿಯಾ, ಯುವ ಸಬಲೀಕರಣ ಮತ್ತು ಕ್ರೀಡಾ ಇಲಾಖೆ ಹಾಗೂ ನಮ್ಮ ಸೈಕಲ್ ಫೌಂಡೇಷನ್ ಆಶ್ರಯದಲ್ಲಿ, ಸಂಡೇಸ್ ಆನ್ ಬೈಸಿಕಲ್ಸ್ ಕಾರ್ಯಕ್ರಮದಡಿ, ಸೈಕಲ್ ಜಾಥಾ ಆಯೋಜಿತವಾಗಿದೆ ಎಂದು, ಬೆಂಗಳೂರು ನಗರ ಜಿಲ್ಲೆಯ, ಯುವ ಸಬಲೀಕರಣ ಮತ್ತು ಕ್ರೀಡಾ ಇಲಾಖೆಯ, ಸಹಾಯಕ ನಿರ್ದೇಶಕರು ತಿಳಿಸಿದ್ದಾರೆ.

<><><>

ಅಂತಾರಾಷ್ಟ್ರೀಯ ಮಹಿಳಾ ದಿನಾಚರಣೆ ಅಂಗವಾಗಿ, ಇಂದು ಬೆಳಿಗ್ಗೆ 7:30 ರಿಂದ 10 ಗಂಟೆಯ ವರೆಗೆ, ಹೊಸ ದಿಲ್ಲಿಯ, ಕರ್ತವ್ಯ ಪಥದಲ್ಲಿ, ಇಂಡಿಯಾ ಗೇಟ್ ನಿಂದ, ವಿಜಯ್ ಚೌಕ್ ವರೆಗೆ, 'ಶಕ್ತಿ ನಡಿಗೆ # She Leads Bharat' ಆಯೋಜಿತವಾಗಿದೆ. 3 ಸಾವಿರ ಮಹಿಳೆಯರು ಭಾಗವಹಿಸುವ ನಿರೀಕ್ಷೆಯಿದೆ.

<><><>

ಅಂತಾರಾಷ್ಟ್ರೀಯ ಮಹಿಳಾ ದಿನಾಚರಣೆ ಹಿನ್ನೆಲೆ, ತುಮಕೂರಿನ ಲಿಂಗಾಪುರದ, ಅಕ್ಷಯ ತಾಂತ್ರಿಕ ಮಹಾವಿದ್ಯಾಲಯದ ಆವರಣದಲ್ಲಿ, ಖೇಲೋ ಇಂಡಿಯಾ ಪ್ರಕಲ್ಪದಡಿ, ಇಂದು 13 ರಿಂದ 18 ವರ್ಷದೊಳಗಿನ, ಬಾಲಕಿಯರ ಕ್ರೀಡಾಕೂಟ ಆಯೋಜಿತವಾಗಿದೆ. ಮಹಾವಿದ್ಯಾಲಯದ ಪ್ರಾಂಶುಪಾಲ, ಯತೀಶ ಮಾಹಿತಿ ನೀಡಿ, ಕೇಂದ್ರ ಯುವ ವ್ಯವಹಾರ ಮತ್ತು ಕ್ರೀಡಾ ಸಚಿವಾಲಯದ ಸಹಯೋಗದಲ್ಲಿ, ರಾಜ್ಯದ 6 ಜಿಲ್ಲೆಗಳಲ್ಲಿ ಕ್ರೀಡಾಕೂಟ ನಡೆಯಲಿದೆ. 13 ರಿಂದ 18 ವರ್ಷದವರ ವಿಭಾಗದಲ್ಲಿ, ವಯಕ್ತಿಕ ಅಥ್ಲೆಟಿಕ್ ಕ್ರೀಡಾಕೂಟ, 18 ವ 'F ಮೇಲ್ಪಟ್ಟು, 16 ಜನರನ್ನೊಳಗೊಂಡ ತಂಡಗಳಿಗೆ, ಹಾಗೂ 18 ವ 'F ಮೇಲ್ಪಟ್ಟು 8 ಜನರ ತಂಡಗಳಿಗೆ, ವಿವಿಧ ಕ್ರೀಡಾ ಸ್ಪರ್ಧೆಗಳನ್ನು ಏರ್ಪಡಿಸಲಾಗಿದೆ, ಎಂದರು.

<><><>

'ಆಡುವ ಕೂಸಿನ ಕಂಕುಳಲ್ಲಿ, ಕಾಡುವ ಕೂಸು' ಎಂಬಂತೆ, ಬಾಲ್ಯ ವಿವಾಹ, ಚಿಕ್ಕವಯಸ್ಸಿನ ತಾಯ್ತನ, ಹೆಣ್ಣು ಮಗುವಿನ ಬಾಲ್ಯ ಮತ್ತು ಭವಿಷ್ಯವನ್ನು ಕಸಿಯುತ್ತದೆ ಎಂದು, ರಾಜ್ಯ ಉಚ್ಚ ನ್ಯಾಯಾಲಯದ ಮುಖ್ಯ ನ್ಯಾಯಮೂರ್ತಿ ವಿಭು ಬಖ್ಸಿ, ತೀವ್ರ ಕಳವಳ ವ್ಯಕ್ತ ಪಡಿಸಿದ್ದಾರೆ. ಬಾಗಲಕೋಟೆಯ, ಬಾಬು ಜಗಜೀವನರಾಮ ಭವನದಲ್ಲಿ, ಕಾನೂನು ಸೇವೆಗಳ ಪ್ರಾಧಿಕಾರ ಆಯೋಜಿಸಿದ್ದ, ಕಾನೂನು ಸಾಕ್ಷರತೆ ಶಿಬಿರ ಉದ್ಘಾಟಿಸಿ, ಮಾತನಾಡಿದರು. ಬಾಲ್ಯವಿವಾಹ ತಡೆಗಟ್ಟುವುದು, ಸಮಾಜದ ಪ್ರತಿಯೊಬ್ಬರ ಜವಾಬ್ದಾರಿ. ಹೆಣ್ಣು ಮಗುವಿನ ಘನತೆಯ ಬದುಕು, ನಮ್ಮೆಲ್ಲರ ಹೊಣೆ ಎಂದರು.

ರಾಜ್ಯ ಕಾನೂನು ಸೇವೆಗಳ ಪ್ರಾಧಿಕಾರದ, ಕಾರ್ಯನಿರ್ವಾಹಕ ಅಧ್ಯಕ್ಷೆ, ಅನು ಶಿವರಾಮ ಮಾತನಾಡಿ, ಹೆಣ್ಣುಮಕ್ಕಳಿಗೆ ಶಿಕ್ಷಣ ನೀಡಿ, ಸಬಲೀಕರಿಸುವ ಮೂಲಕ, ಬಾಲ್ಯ ವಿವಾಹವನ್ನು ತಡೆಗಟ್ಟಬಹುದು ಎಂದರು.

<><><>

ಈಗ ಪ್ರಕಟಣೆ, ನಂತರ ಪ್ರದೇಶ ಸಮಾಚಾರ ಮುಂದುವರೆಯುವುದು..

(40 ಸೆಕೆಂಡುಗಳು)

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ಪ್ರಥಮ ಬಾರಿಗೆ, ರಾಷ್ಟ್ರಾದ್ಯಂತ, ಜನೌಷಧಿ 8ನೇ ವಾರ್ಷಿಕೋತ್ಸವ ಆಚರಿಸಲಾಯಿತು. ಕಳೆದ 7ನೇ ತಾರೀಖಿನ ವರೆಗೆ, ಜನೌಷಧಿ ಜಾಗೃತಿ ಸಪ್ತಾಹ, ದೇಶಾದ್ಯಂತ ಜರುಗಿತು. ಬಡ ಹಾಗೂ ಮಧ್ಯಮ ವರ್ಗದವರೂ ಸೇರಿದಂತೆ, ಶ್ರೀಸಾಮಾನ್ಯರಿಗೆ, ಕೈಗೆಟುಕುವ ದರದಲ್ಲಿ, ಗುಣಮಟ್ಟದ ಔಷಧಿಗಳನ್ನು, ಪ್ರಧಾನಮಂತ್ರಿ ಭಾರತೀಯ ಜನೌಷಧಿ ಪರಿಯೋಜನೆ ಅಡಿಯಲ್ಲಿ, ಪ್ರಧಾನಮಂತ್ರಿ ಭಾರತೀಯ ಜನೌಷಧಿ ಕೇಂದ್ರಗಳ ಮೂಲಕ, ಕೇಂದ್ರ ಸರ್ಕಾರ, ದೇಶಾದ್ಯಂತ ಒದಗಿಸುತ್ತಿದೆ.

<><><>

'ಜನೌಷಧಿ ಅಗ್ಗ ಮತ್ತು ವಿಶ್ವಾಸಾರ್ಹತೆ'ಯ ಜೊತೆ, ಆರೋಗ್ಯ ಲಾಭ' ಎಂಬ ಧ್ಯೇಯದೊಂದಿಗೆ, ಜನೌಷಧಿ ವಾರ್ಷಿಕೋತ್ಸವದ ಹಿನ್ನೆಲೆ, ಪ್ರದೇಶ ಸಮಾಚಾರಕ್ಕಾಗಿ, ಮಾಹಿತಿ ನೀಡಿದ್ದಾರೆ, ಹಿರಿಯ ಸ್ವಾತಂತ್ರ್ಯಯೋಧ, ನರಸಿಂಹ ದಾಬಡೆ ಸ್ಮಾರಕ, ಜನೌಷಧಿ ಕೇಂದ್ರದ ಸಂಚಾಲಕ, ಧಾರವಾಡದ ಹೆಸರಾಂತ ವೈದ್ಯ, ಗೋಪಾಲ ದಾಬಡೆ.

<><><>

ಗೋಪಾಲ ದಾಬಡೆ ಧ್ವನಿ 60 ಸೆಕೆಂಡುಗಳು

<><><>

ರಾಜ್ಯದಲ್ಲಿ, ಅಂತರ್ಜಲ ಮಟ್ಟ ಕುಸಿತದ ಸವಾಲನ್ನು, ಸಮರ್ಥವಾಗಿ ಎದುರಿಸಲು, ಮಹಾರಾಷ್ಟ್ರದ ಯಶಸ್ವಿ 'ಶಿರ್ಪುರ ಮಾದರಿ'ಯನ್ನು ಕಲ್ಯಾಣ ಕರ್ನಾಟಕ ಭಾಗದಲ್ಲಿ ಅನುಷ್ಠಾನಗೊಳಿಸಲಾಗುತ್ತಿದೆ ಎಂದು, ಸಣ್ಣ ನೀರಾವರಿ ಖಾತೆ ಸಚಿವ, ಎನ್.ಎಸ್. ಬೋಸರಾಜು ತಿಳಿಸಿದ್ದಾರೆ. ಕಲಬುರಗಿ ಜಿಲ್ಲೆ, ಆಳಂದ ತಾಲೂಕು, ಖಂಡಾಳದಲ್ಲಿ, 47 ಕೋಟಿ 50 ಲಕ್ಷ ರೂಪಾಯಿ ವೆಚ್ಚದ, ವಿವಿಧ ಅಭಿವೃದ್ಧಿ ಕಾಮಗಾರಿಗಳಿಗೆ ಚಾಲನೆ ನೀಡಿ, ಮಾತನಾಡಿದರು. ಅಂತರ್ಜಲ ಬಳಕೆಯಲ್ಲಿ, ಕರ್ನಾಟಕ, ದೇಶದಲ್ಲೇ 9ನೇ ಸ್ಥಾನದಲ್ಲಿದೆ. 37 ಲಕ್ಷಕ್ಕೂ ಅಧಿಕ ಕೊಳವೆ ಬಾವಿಗಳು, ಅಂತರ್ಜಲವನ್ನು ಅವಲಂಬಿಸಿವೆ. ರಾಜ್ಯದ ಒಟ್ಟು 41 ಸಾವಿರದ 849 ಕೆರೆಗಳಿಗೆ, 428 ಏತ ನೀರಾವರಿ ಯೋಜನೆಗಳ ಮೂಲಕ, ನೀರು ತುಂಬಿಸುವ ಕಾರ್ಯಕ್ಕೆ ಒತ್ತು ನೀಡಲಾಗಿದೆ ಎಂದರು.

<><><>

ಕಲಬುರಗಿಯ ಚಂದ್ರಶೇಖರ ಪಾಟೀಲ ಕ್ರೀಡಾಂಗಣದಲ್ಲಿ, ಇಂದು ಸಮಾರೋಹಗೊಳ್ಳಲಿರುವ, 30 ಸಾವಿರ ಅಮೆರಿಕನ್ ಡಾಲರ್ ಪುರಸ್ಕಾರದ, ಕಲಬುರಗಿ ಓಪನ್ ಐ.ಟಿ.ಎಫ್. 35, ಮಹಿಳೆಯರ ಟೆನಿಸ್ ಟೂರ್ನಿಯ, ಸಿಂಗಲ್ಸ್ ಪಂದ್ಯದ ಫೈನಲ್‌ನಲ್ಲಿ, 3ನೇ ಶ್ರೇಯಾಂಕಿತ, ವೈಷ್ಣವಿ ಅಡ್ಕರ್ ಹಾಗೂ 8ನೇ ಶ್ರೇಯಾಂಕಿತ, ಅಂಕಿತಾ ರೈನಾ, ಇಂದು ಪ್ರಶಸ್ತಿಗಾಗಿ, ಮುಖಾಮುಖಿಯಾಗಲಿದ್ದಾರೆ.

<><><>

ಮಹಿಳಾ ಡಬಲ್ಸ್ ವಿಭಾಗದ ಅಂತಿಮ ಪಂದ್ಯದಲ್ಲಿ, ವೈಷ್ಣವಿ ಅಡ್ಕರ್ ಮತ್ತು ಅಂಕಿತಾ ರೈನಾ ಜೋಡಿ, ಆತಿಥೇಯ ಕರ್ನಾಟಕದ, ಸೋಹಾ ಸಾದಿಕ್ ಮತ್ತು ಆಕಾಂಕ್ಷಾ ದಿಲೀಪ ನಿಟ್ಟೂರು ಜೋಡಿಯನ್ನು, 6-2, 6-2 ನೇರ ಸೆಟ್‌ಗಳಲ್ಲಿ ಪರಾಭವಗೊಳಿಸಿ, ಪ್ರಶಸ್ತಿ ಮುಡಿಗೇರಿಸಿಕೊಂಡಿದೆ.

<><><>

ದಕ್ಷಿಣಕನ್ನಡ ಜಿಲ್ಲೆಯಲ್ಲಿ, ಕಂಬಳ, ಜಾತ್ಯತೀತ ಹಾಗೂಧಾರ್ಮಾತೀತ, ಜನಪದ ಕ್ರೀಡೆಯಾಗಿ, ಅತ್ಯಂತ ಜನಪ್ರಿಯತೆ ಪಡೆದಿದೆ. ತಮ್ಮ ಸರ್ಕಾರ, ಕಂಬಳಕ್ಕೆ ವಿಶೇಷ ಪ್ರೋತ್ಸಾಹ ನೀಡಿದೆ ಎಂದು, ಮುಖ್ಯಮಂತ್ರಿ ಸಿದ್ದರಾಮಯ್ಯ ಹೇಳಿದ್ದಾರೆ. ದಕ್ಷಿಣಕನ್ನಡ ಜಿಲ್ಲೆ, ಬಂಟ್ವಾಳ ತಾಲೂಕು, ನಾವೂರು ಗ್ರಾಮದ, ಕೂಡಿಬೈಲಿನಲ್ಲಿ ಆರಂಭಗೊಂಡ 15ನೇ ವರ್ಷದ, 'ಮೂಡೂರು-ಪಡೂರು', ಜೋಡುಕರೆ ಕಂಬಳ ಉದ್ಘಾಟಿಸಿ, ಮಾತನಾಡಿದರು.

<><><>

ಕಲಬುರಗಿ ಜಿಲ್ಲೆ, ಚಿತ್ತಾಪುರದಲ್ಲಿ, ಸಾವಿರದ 69 ಕೋಟಿ ರೂಪಾಯಿ ಮೌಲ್ಯದ, ವಿವಿಧ ಅಭಿವೃದ್ಧಿ ಕಾಮಗಾರಿಗಳಿಗೆ ಶಂಕುಸ್ಥಾಪನೆ ಹಾಗೂ ಉದ್ಘಾಟನಾ ಸಮಾರಂಭ, ಇಂದು ಬೆಳಿಗ್ಗೆ 11 ಗಂಟೆಗೆ, ಚಿತ್ತಾಪುರ- ಮಳಬೇಡ ರಸ್ತೆಯ, ಬಸ್ ಡಿಪೋ ಹತ್ತಿರದ, ವಿಶಾಲ ಮೈದಾನದಲ್ಲಿ ಜರುಗಲಿದೆ. ಕಲ್ಯಾಣ ಕರ್ನಾಟಕ, ಪ್ರದೇಶ ಅಭಿವೃದ್ಧಿ ಮಂಡಳಿ ಆಯೋಜಿಸಿದ ಕಾರ್ಯಕ್ರಮದಲ್ಲಿ, ರಾಜ್ಯಸಭೆ ವಿಪಕ್ಷ ನಾಯಕ, ಮಲ್ಲಿಕಾರ್ಜುನ ಖರ್ಗೆ, ಮುಖ್ಯಮಂತ್ರಿ ಸಿದ್ದರಾಮಯ್ಯ, ಉಪ ಮುಖ್ಯಮಂತ್ರಿ ಡಿ.ಕೆ. ಶಿವಕುಮಾರ ಸೇರಿದಂತೆ, ಅನೇಕ ಗಣ್ಯರು ಪಾಲ್ಗೊಳ್ಳಲಿದ್ದಾರೆ. ಕಲಬುರಗಿ ಜಿಲ್ಲಾ ಉಸ್ತುವಾರಿ ಸಚಿವ, ಪ್ರಿಯಾಂಕ ಖರ್ಗೆ, ಅಧ್ಯಕ್ಷತೆ ವಹಿಸುವರು.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

✚ ಇಂದು ಅಂತಾರಾಷ್ಟ್ರೀಯ ಮಹಿಳಾ ದಿನ: 'ಎಲ್ಲ ಮಹಿಳೆಯರು ಹಾಗೂ ಹೆಣ್ಣುಮಕ್ಕಳಿಗಾಗಿ, ಹಕ್ಕು, ನ್ಯಾಯ ಮತ್ತು ಕ್ರಿಯಾನ್ವಯನ', ಧ್ಯೇಯ.

✚ ಬಾಲ್ಯವಿವಾಹ, ಹೆಣ್ಣು ಮಗುವಿನ ಬಾಲ್ಯ ಕಸಿಯುತ್ತದೆ; ಮುಖ್ಯ ನ್ಯಾಯಮೂರ್ತಿ ವಿಭು ಬಖ್ಸಿ, ಕಳವಳ.

✚ ಕಲಬುರಗಿ ಐ.ಟಿ.ಎಫ್. ಮಹಿಳಾ ಟೆನಿಸ್ ಪಂದ್ಯಾವಳಿ; ಸಿಂಗಲ್ಸ್ ಪ್ರಶಸ್ತಿಗಾಗಿ, ವೈಷ್ಣವಿ ಅಡ್ಕರ್ ಹಾಗೂ ಅಂಕಿತಾ ರೈನಾ, ಇಂದು, ಮುಖಾಮುಖಿ.

✚ ಅಂತರ್ಜಲ ಕುಸಿತ; ಕಲ್ಯಾಣ ಕರ್ನಾಟಕಕ್ಕೆ, ಮಹಾರಾಷ್ಟ್ರದ 'ಶಿರ್ಪುರ ಮಾದರಿ', ಅನುಷ್ಠಾನ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಿಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>